

अमर उजाला

नागरिक अस्पताल को मिलेंगे पांच नियोनेटल वेंटिलेटर

अमर उजाला ब्यूरो

गुरुग्राम। कोरोना की तीसरी लहर में बच्चों पर ज्यादा असर पड़ने की आशंका को देखते हुए सेक्टर-10 नागरिक अस्पताल में वेंटिलेटर की संख्या बढ़ाने का निर्णय लिया गया है। स्वास्थ्य महानिदेशालय अस्पताल में 5 नियोनेटल (बच्चों के लिए) वेंटिलेटर भेजेगा तो वहीं अलग से विशेष वार्ड भी मनाया जाएगा। नागरिक अस्पताल प्रबंधन की तरफ से उच्च स्तर पर इसकी मांग भेज दी गई है, जिसे स्वास्थ्य महानिदेशालय के द्वारा स्वीकृत कर लिया गया है।

उम्मीद है कि अगले दो सप्ताह में वेंटिलेटर नागरिक अस्पताल में पहुंच जाएंगे। इतना ही नहीं, इलाज की समुचित व्यवस्था के लिए अस्पताल परिसर में बच्चों के लिए अलग से वार्ड बनाया जाएगा। स्वास्थ्य विभाग के मुताबिक, बच्चों के लिए विशेष वार्ड अस्पताल के भूतल (ग्राउंड फ्लोर) पर होगा। इसी के साथ अस्पताल में कुल 15 वेंटिलेटर हो जाएंगे, जिसमें से 10 सामान्य

होंगे। वहीं, नागरिक अस्पताल परिसर में अब ऑक्सीजन प्लांट स्थापित कर दिया गया है, जिससे ऑक्सीजन की अब कोई कमी नहीं होगी।

कोरोना की तीसरी लहर की आशंका को देखते हुए जिला प्रशासन व स्वास्थ्य विभाग इस बार कोई कसर नहीं छोड़ना चाहता। यही वजह है कि सेक्टर-10 नागरिक अस्पताल में भी मरीजों के इलाज से संबंधित सभी व्यवस्थाओं की समीक्षा शुरू हो गई है। इसी क्रम में पिछले 15 दिनों के दौरान स्वास्थ्य महानिदेशालय पिछले पखवाड़े भर में दो बार अपने प्रतिनिधि को भेजकर अस्पताल में व्यवस्थाओं का जायजा ले चुका है। संभावना जताई जा रही है कि स्वास्थ्य सेवाओं की महानिदेशक डॉ. वीणा सिंह भी कभी भी नागरिक अस्पताल का दौरा कर सकती हैं।

एम3एम फाउंडेशन की ट्रस्टी डॉ. पायल कनोडिया के अनुसार न्यू गुरुग्राम में सेना के साथ तैयार किए गए अस्पताल में ही बच्चों के लिए 150 बेड की व्यवस्था की गई है।